



ERITREAN REVOLUTIONARY DEMOCRATIC FRONT

ውሑስ ጎደና ዓወት!!

ህዝብታት ኤርትራ፡ አብ ትሕቲ ፋሽስታዊ ስርዓት ኢሳይያስ ዘሕልፍዎ ዘለዉ ኩለ-መዳያዊ ህይወት፡ አብ ህልው ይኹን ሕሉፍ ናይ ታሪኽ መዛግብቲ መዳርግቲ የብሉን። እዚ መሪር ኩነት'ዚ፡ ካብ ግዜ ናብ ግዜ እናበአሰ ቁልቁል-ዝኣኑ ዝንቆት ዘሎ ብምኻኑ ድማ፡ ሎሚ ካብ'ቲ ናይ ትማሊ፡ ንላዕሊ ድሕነትን ቀጻልነትን ህዝብን ሃገርን ኤርትራ አሻቓለ፡ ተባራሚ ሕቶ ኮይኑ'ሎ። ነዚ ሻቕሎት'ዚ ዘጋድዱ ረጃቢታት ብዙሓት'ዮም። ነቶም ሱር ዝሰደዱ ነዊሕ ዘኳማሳዕናዮም ኤርትራዊ ዛዕባታት ከም ርዱኣት ወሲድና፡ ናይ ቀረባ እዋን ተርእዮታት መወከሲና እንተ'ኔርና'ኳ፡ ናይ'ቲ አብ ልዕሊ ህዝብን ሃገርን አንጻላልዩ ዘሎ ሓደጋ ግዝፈት፣ መጠኑን ዝተወሳሰበ ባህሪኡን ምርኣይ ዝከኣል'ዩ።

ልፍንቲ ሃገራት ዓረብ፡ አብ የመን ዘካይዶ ዘሎ ወተሃደራዊ መጥቃዕቲ፡ ብፍሉይነት አብ ኤርትራ ፈጠርዎ ዘሎ ስግኣት ቁጽሪ ሓደ አጀንዳ'ዩ። ፋሽስታዊ ስርዓት ህግደፍ፡ ነዚ ዞናውን ከባብያውን ወተሃደራዊ ኢድ-ምትእትታው፡ ዓዳሚ ተራ ዝተጸወተ'ዩ። አብ መስርሕ ከኣ ነቲ ዘሳወሮ ፖለቲካዊ ወጥሪ፡ አብ ረብሕኡ ንምውዓል፡ ኤርትራ መንደርደሪ'ዚ ወተሃደራዊ ወፍሪ ክትከውን ብኢደ-ወነኑ ስምምዕ ኸቲሙ። ኤርትራ መበገሲኡ ዝገብር ወተሃደራዊ መጥቃዕቲ፡ አብ ኤርትራ ዝህልዎ ቀጥታዊ ጽልዋ ሓደ መልክዕ ስግኣት'ዩ። እዚ ተገላባጢ መርገጻት፡ አብ ዝምድናታት ህዝብታት ኤርትራን የመንን ክፈጥሮ ብዛዕባ ዝኸኣል ኣሉ-ታዊ አሰር፡ ካልእ ዘተሓሳስብ ጉዳይ'ዩ። እዚ ወፍሪ'ዚ፡ ካብ ወተሃደራዊ ተልእኹ-ኡ ወጻኢ መበገሲ ዝገብርዎ ኣይደሎጂካውን፡ ካብ ታሪኽ ዝወረሰም በሰላታቱን፡ ብጉልባብ'ቲ ዝጀመሮ ወፍሪ አብ ምስፍሕፍሑ፡ ንኤርትራ መንጠሪቱ ከይገብር፡ ስግኣት ዓለም-ለኻዊ ማሕበረሰብ ከይተረፈ ኮይኑ ኣሎ። ንህዝብታት ኤርትራ ከኣ ልዕሊኡ፡ ዘቤታዊ ጉዳዮም'ዩ።

ፋሽስታዊ ስርዓት ኢሳይያስ፡ ብሽም ምቅያር ባጤራ ናቕፋ ዘተኣታተዎ ናይ ምግባት ፖሊሲ፡ ንመዓልታዊ ህይወት ህዝብታትና ብምንጋዕ፡ ፈጠርዎ ዘሎ ፖለቲካዊ፣ ማሕበራውን ቁጠባውን ቅልውላው ርእሱ ዝኸኣለ ዛዕባ'ዩ። እዚ ፖሊሲ'ዚ፡ ንህዝብታት ኤርትራ አብ ካልኣዊ አጀንዳታት ንምጽማድ፡ ንሱ-ሩዕ ህይወቶም ከይተረፈ ብምቁጽጻር ክርዕሙ ዝገብር ፍጹም ፋሽስታዊ ጭካኔ ዝወለዶ መቐጻዕቲ'ዩ። ዝትግበረሉ ዘሎ እዋን ከኣ፡ አብ ልዕሊ ህዝብታት ኤርትራ አንጻላልዩ ዘሎ ሓደጋ ደርቂ፡ ሰፊሕ ሰብኣዊ ቅልውላው ዘኸትል ዓጸቦን ህልቂትን ከየሰዕብ ብማሕበረሰብ ዓለም ደረጃ ስግኣታት አብ ዝንጸባረቐሉ ዘሎ እዋን'ዩ። ብርግጽ ሓደጋ ደርቂ፡ ተፈጥሮኣዊ'ዩ። ግን ከኣ ህዝብታትና ክጸወርዎ ዘኸኣሎም ሰብኣዊ ዓቕምታት፡ ብጊላዊ ወፍርታት ጅሆ ዘሪዑ፡ ክምጽወቱ ጌርዎም'ዩ። አብ ርእሲኡ፡ ብሓገዝ ክረኽብዎ ንዝኸኣሉ ህጹጽ ረድኤት ብምሕሳም፡ አብ ልዕሊ ህዝብታትና ዘንጸላሉ ዘሎ ሓደጋ ብምስጢር ሒዝዎ'ሎ። ስለዚ ስርዓት ህግደፍ ዘነሃሃሮ ተፈጥሮኣዊ ደርቅን ፋሽስታዊ ናይ ምግባት ፖሊሲኡን እናተዘራረዩ፡ ንማሕበራዊ ህይወት ህዝብታት ኤርትራ አብ ፈተና ክወድቕ ጌርዎ ኣለዉ።

ዋሕዚ ስደት ኤርትራውያን አብ መስርሕ ዘጋጥም ዘሎ ጅምላዊ ህልቂት፡ ነዚ ኩነት'ዚ ዝድርኽ ዘሎ ውሽጣዊ ኩነታትን ጉዳይ ኣተሓሕዞ ሰብኣዊ መሰል ዜጋታትን'ውን ካልእ ኤርትራዊ ዛዕባ'ዩ። ብውድብ ሕቡራት ሃገራት ጉዳይ ሰብኣዊ መሰል፡ ዝተመዘዘት ኣጻራይት ኮምሽን፡ ዘውጽኦቶ በዓል 453 ገጻት ሪፖርት፡ ህልው ኩነታት ኤርትራ አብ ዓለማዊ መጋባእያ ከይተረፈ ዘተሓሳስብ ምኻኑ ዘርእይ'ዩ። ኣውሮጳዊ ሕብረት፡ ን5 ዓመት ዝጸንሕ ፍልሰት ኤርትራውያን ንምንካይ ዝዓለመ አስታት

200 ሚልዮን ዩሮ ዝውድእ ፕሮጀክት ሰብአዊ ሓገዝ ቀሪጹ፡ ኣብ ኤርትራ ከተግብሮ ዝተቐሰበ፡ ካብ ዋሕዚ ኤርትራውያን ስደተኛታት ዝፈጠረሉ ዝገገፍ ሻቕሎት ዝነቅልዮ። እዚ ሓገዝዚ፡ ኣብ ጽባሕቲ፡ ባይቶ ጸጥታ ኣብ ልዕሊ መንግስቲ ኤርትራ ዘንበሮ ማዕቀብ ን3 ግዜ ክቕጽል ኣብ ዝወሰነሉ፡ ኣጸራይት ኮምሽን ዘቕረበቶ ጸብጻብ ዝመርመረ መጋባእያ ው/ሕ/ሃ ጉዳይ ሰብአዊ መሰላት፡ ተወሳኺ መጽናዕቲ ክግበር ውሳኔ ኣብ ዘሕለፈሉ እዋንዮ። ስለዚ እምበኣር መበገሲ ኣውሮጳዊ ሕብረት፡ ኣብ ልዕሊ ፖለቲካዊ ባህሪ ስርዓት ህግደፍ ዘሎ ዓለም-ለኻዊ ሚዛን ኣብ ቦትኡ እናሃለወ፡ እቲ ሓገዝ ብሰብአዊ ዓይኒ ዝረኣ፡ ንሰብአዊ ረድኤት ጥራይ ዝውዕል፣ ጠንቂ ዋሕዚ ኤርትራውያን ስደተኛታት ዝኾኑ ፖሊሲታት ጽገናዊ-ለውጢ ክግበረሎም ቅድመ-ኩነት ዘለዎን ኣፈጻጸምኡ ብቀረባ ምክትታል ዝግበረሉን ስምምዕ ምዃኑ፡ ካብ ብራሰለስ ዝተወሃበ ወግዓዊ መግለጺ ይሕብርዮ።

እዞም ተርእዮታት፡ ንድሕነት ህዝብን ሃገርን ዝሻቕል፡ ብግብሪ ነዚ ጭርሖዚ ንምውሓስ ንዝቃለስ ሓይሊ፡ ዝያዳቲ ትማሊ ሓላፍነት ክስከም ዝገብሮ ምዃኑ ርዱእዮ። ነዚ መሰረት ዝገበሩ፡ ብሓባርን ብተናጸልን ዝካየዱ ጸዕርታት ኣለዉ። ሰፋ-ሕቲ ህዝባዊ ምልዕዓላት፣ እናበረኸ ዝመጸ ዝተወደበ ተሳትፎ ህዝቢ፣ ፖለቲካዊ ሓይልታት ብውልቀን ብሓባርን ዘካይድዎ ጸዕርታት...ወዘተ ዝተመዝገበ ዘገምታዊ ለውጢ ኣሎ። ግን ከኣ፡ ረብሓታት ህዝቢ ማእከሉ ዝገብር፣ ንተባራዕቲ ሕቶታቱ ብዝግባእ ዝምልሽ፣ ኣብ ጽኑዕ መትከላት ዝተመሰረተን ብንጹር ራእይ ዝግራሕን መሪሕ ፖለቲካዊ ሓይሊ ናይ ምፍጣር ዕዮ-ገዛና ኣይመለስናዮን። ደሞክራሲያዊ ቃልስና፡ ብዕድመ ዘይኮነስ ብውጽኢት ክምዘን ናብ ዘኸእሎ ደረጃ ክሰጋገር፡ ፖለቲካዊ ድልውነትና ብምርግጋጽ ታሪኻዊ ሓላፍነት ክንፍጽም ንጥለብ ኣሎና። ብዝተፈላለዩ ምክንያታት ኣድህቦ ዝነፈግናዮም፡ መንቀሊ ተደጋጋሚ ፍሽለታትና ዝኾኑ መሰረታዊ ሕጽረታትና ክንእርሞም ይግባእ። መትከላዊ መቆሚያታትና፡ ናይ መጀመርያን መወዳእታን ኣገልግሎቶም ዝሰፈሐ ህዝቢ ዝጥርንፍን ንረብሐኡ ብንቕሓት ዝቃለሰሉ ባይታ ብምፍጣር መንጽር ክዕደር ኣለዎ። ንዝመዝገብናዮም ኣወንታዊ ምዕብልናታት ኣዕቑብና ናብ ውሑስ ጎደና ዓወት እንበጽሖ፡ በዚ ኣንፈት እንተኸድናዮ። ኣብ ክሊዚ ቅኑዕ ኣንፈትዚ ውድብና ሰውራዊ ደሞክራሲያዊ ግንባር ኤርትራ/ሰደግኤ/ ካብኡ ዝጥለብ ዘበለ ኩሉ ክገብር ድልውዮ።

ቤት ጽሕፈት ዜናን ባህልን
ሰውራዊ ደሞክራሲያዊ ግንባር ኤርትራ /ሰደግኤ/
ለካቲት 2016